

- *pedestrian li jinżel minn fuq il-bankina*
- *responsabilita` tiegħu u tas-sewwieq*



FIL-PRIM'AWLA TAL-QORTI ĊIVILI

IMHALLEF

ONOR. GRAZIO MERĊIEĀ LL.D.

RikorsNru. 211/2014 GM

Doris Bugeja ID723458M

vs

Tano Sam Mallett ID 0347905L u Awtorita` għat-Transport f'Malta u b`digriet tal-4 ta' Ġunju 2014, Elmo Insurance Limited interveniet fil-kawza *in statu et terminis*.

Seduta tat-8 t'Ottubru 2019

Il-Qorti,

Rat ir-Rikors Ġuramentat li permezz tiegħu, l-attriċi, wara li ppremettiet:

1. Illi r-rikorrenti, illum mara ta' sitta u hamsin (56) sena, kienet għal bosta snin, tmur timxi filgħodu kmieni fi Triq is-Sebħ Qormi flimkien ma ħabiba

tagħha Josette Cauchi bħala eżercizzju fiżiku. Hija kienet mara tad-dar pjenament b'saħħitha u ma kellha l-ebda problema ta' saħħa.

2. Illi nhar is-26 ta' Lulju 2008, għall-ħabta tas-6.45 ta' filgħodu, ir-rikorrenti, filwaqt li kienet miexja gewwa Triq is-Sebħ flimkien ma' Josette Cauchi, intlaqtet minn vettura tat-tip Toyota Starlet Numru ta' Registrazzjoni AAL 174, misjuqa mill-intimat Tano Sam Mallett.
3. Illi rizzultat ta' dan l-incident, ir-rikorrenti spiccat fuq il-vettura ta' l-intimat, kissret il-*windscreen* ta' l-istess vettura u ttajret gewwa gandott.
4. Illi r-rikorrenti ttieħdet minnufih l-Isptar Mater Dei fejn giet iċċertifikata illi kienet fil-periklu tal-mewt u hija baqgħet f'tali kundizzjoni għal madwar tmint ijiem. Hija ħarġet mill-Isptar wara perjodu ta' gimgħat u komplet issegwi kura u terapija għal diversi xhur.
5. Illi fir-rigward ta' l-incident, infetħet inkjesta Magisterjali dwar il-każ u wara illi gie konkluz il-*procès verbal*, il-Pulizija, ngħataw l-ordni illi jressqu lill-intimat Mallett il-Qorti kif fil-fatt sar.
6. Illi permezz ta' sentenza tal-Qorti tal-Magistrati (bħala Qorti ta' Ġudikatura Kriminali) datata 9 ta' Novembru 2011, l-intimat Mallett instab ħati ta' sewqan traskurat u talli b'konsegwenza, ikkawza ġrieħi ta' natura gravi fuq il-persuna tar-rikorrenti u gie ikkundannat iħallas multa ta' elfejn Euro (€2000). Il-Qorti osservat ukoll il-kontribuzzjoni ta' l-Awtoritajiet kompetenti għall-akkadut in kwantu dawn naqsu milli jizguraw li incidenti bħal dan ma jseħħux.

7. Illi l-incident seħħ unikament minħabba negligenza da parti ta' l-intimati u cioè` traskuraġni, imperizja u nuqqas ta' osservazzjoni tar-regolamenti tat-traffiku da parti ta' l-intimat Tano Sean Mallett kif ukoll minħabba nuqqasijiet min-naħa ta' l-Awtorita` kompetenti in kwantu naqset milli tara illi it-triq ma jkollha l-ebda periklu għall-utenti tagħha b'mod partikolari *pedestrians*.
8. Illi konsegwenza ta' dan l-incident, ir-rikorrenti soffriet *inter alia* (i) danni materjali konsistenti fi spejjez ta' natura medika li ġew neċessitati konsegwenza ta' dan l-incident (ii) diżabilita` permanenti fil-persuna tagħha kemm fizikament kif ukoll psikoloġikament (iii) inibizzjoni milli taqdi pjenament dmirijietha ta' mara tad-dar u milli ssib impjieg adatt (iv) danni ezistenzjali stante tnaqqis sostanzjali fil-kwalita' tal-ħajja tagħha.
9. Illi għaldaqstant id-danni kollha sofferti mir-rikorrenti, li għad iridu jiġu likwidati okkorrendi bl-opera ta' periti nominandi, ġew ikkawżati mill-intimati jew min minnhom u huma l-intimati li huma responsabbli għall-ħlas ta' l-istess.
10. Illi nonostante diversi ntimazzjonijiet għal-likwidazzjoni u l-ħlas tad-danni, fosthom permezz ta' ittri uffiċjali datati 8 ta' Gunju 2010, 26 ta' Marzu 2012 u 22 ta' Marzu 2023 rispettivament, l-intimati baqgħu inadempjenti u għalhekk kellha ssir din il-kawza.

Talbet lill-Qorti:

1. Tiddikjara u tiddeċiedi illi l-intimati jew min minnhom huma unikament responsabbli għall-incident awtomobilistiku li seħħ nhar is-26 ta' Lulju fi Triq is-Sebħ, Qormi kif fuq riferit.
2. Tiddikjara illi konsegwenza ta' l-aġir ta' l-intimati, ir-rikorrenti sofriet danni f'ammont li għandu jiġi likwidat minn dina l-Onorabbli Qorti.
3. Tillikwida d-danni kollha sofferti mir-rikorrenti oċċorrendo bl-opra ta' periti nominandi.
4. Tikkundanna lill-intimati jew min minnhom, sabiex iħallsu lir-rikorrenti dak l-ammont li jiġi dikjarat bħala dovut minnhom in linea ta' danni.

BI-ispejjes, kompriżi dawk tal-ittra uffiċjali tat-8 ta' Ġunju 2008, tas-26 ta' Marzu 2012 u tat-22 ta' Marzu 2013 kontra l-intimati;

Rat ir-Risposta Ġuramentata tal-Awtorita' għat-Transport f'Malta datata 21 t'April 2014 li permezz tagħha wara li ddikjarat:

1.1 Illi l-Awtorita' intimata mhijiex responsabbli għal-incident mertu tar-rikors u konsegwentement, għad-danni allegati mir-rikorrenti u dan stante illi l-incident li seħħ nhar is-sitta u għoxrin [26] ta' Lulju, 2008 fi Triq is-Sebħ ĦalQormi meta r-rikorrenti ntlaqtet minn vettura tat-tip Toyota Starlet bin-numru ta' reġistrazzjoni AAL 174 li kienet misjuqa mill-intimat Tano Sam Mallett ma kienx fil-kontroll ta' u ma setax jiġi previst u/jew evitat mill-Awtorita' esponenti.

1.2 Illi l-Awtorita' tispjega illi Triq is-Sebħ kienet kostruwita skont il-liġijiet u r-regolamenti vigenti u skont l-*standards* kollha applikabbli rigward kostruzzjoni ta' toroq (inklużi l-bankini) u nstallazzjoni/tpoġġija ta' sinjali tat-traffiku u miżuri ta' sigurta'.

1.3 Illi, mingħajr preġudizzju għas-suespost u mingħajr ebda ammissjoni ta' htija, l-esponenti nnota illi fis-sentenza tal-Qorti tal-Maġistrati (bħala Qorti ta' Ġudikatura Kriminali) tad-disgħa [9] ta' Novembru, 2011 ikkwotata mir-rikorrenti, l-htija għall-incident giet attribwita prinċipalment lir-rikorrenti stess u lill-intimat Mallett. Għalkemm saret rimarka rigward allegat "nuqqas" minn naħa tal-"awtoritajiet konċernati", dawn l-awtoritajiet ma gewx speċifikati. Lanqas l-allegat nuqqas ma gie identifikat.

1.4 Illi l-Awtorita' esponenti tispjega wkoll li hija kostantement twettaq xogħlijiet ta' manutenzjoni u tijib tat-toroq ta' Malta. Għalhekk, il-fatt li wara l-incident mertu ta' din il-kawża setgħu saru xi interventi fit-triq in kwistjoni ma jfissirx li din it-triq qabel kellha xi nuqqasijiet iżda sempliċiment illi t-triq qiegħda tiġi mantnuta skont id-drittijiet u obbligi tal-esponenti.

2.1 Illi mingħajr preġudizzju għas-suespost, kwalunkwe danni allegati huma kontestati u r-rikorrenti jeħtieġ illi tipprova kemm li sofriet danni kif ukoll l-entità tal-istess danni.

eċċepiet:-

1. Illi fil-mertu l-Awtorita' intimata mhijiex responsabbli għall-incident mertu tar-rikors u/jew għad-danni allegati mir-rikorrenti;
2. Illi wkoll fil-mertu u mingħajr preġudizzju għas-suespost, kwalunkwe danni allegati huma kkontestati u jeħtieġ illi jiġu ppruvati;

Rat ir-Risposta Ġuramentata ta' Elmo Insurance Limited, intervenuta fil-kawża, li permezz tagħha gie eċċepit illi:-

1. In linea preliminari it-talba tar-rikorrenti hija preskritta a tenur ta-artikolu 2153 tal-kap 16 tal-Liġijiet ta' Malta.
2. Illi mingħajr preġudizzju għal premess u fil-mertu, it-talbiet kollha tar-rikorrenti huma lkoll infondati fil-fatt u fid-dritt u għandhom għalhekk jiġu respinti u dan kif ser jirrizulta waqt it-trattazzjoni tal-kawża.

Rat il-verbal tagħha (diversament preseduta) tal-10 ta' Marzu 2016 fejn hatret lil kirurgu ortopediku Massimo Abela u lill-kirurgu newrologu Antoine Zrinzo sabiex jirrelataw dwar jekk l-attriċi garrbitx debilita` permanenti konsegwenza tal-inċident mertu ta' din il-kawża u jekk fl-affermattiv, f'liema grad;

Rat in-noti ta' sottomissjonijiet tal-partijiet fejn l-intervenuta fil-kawża Elmo Insurance Limited irtirat l-ewwel eċċezzjoni tagħha;

Rat l-atti kollha tal-kawża;

Ikkunsidrat:

Illi l-attriċi Doris Bugeja kienet ta' kull filgħodu tmur timxi ma' habibtha fi Triq is-Sebħ Hal Qormi jew kif aħjar magħrufa bhala l-*bypass* tal-Imrieħel. Dak inhar tal-inċident u ċjoe` fis-26 ta' Lulju 2008 għall-ħabta ta 06.45 ta' filgħodu waqt li l-attriċi kienet miexja ntaqtet minn karozza misjuqa mill-konvenut Mallett. Konsegwentament, l-attriċi sofriet ġriehi gravi u anke kienet fil-periklu tal-mewt

għal tmint ijiem. Dwar dan l-incident infetħet inkjesta magisterjali u ttieħu proċeduri kriminali fil-konfront tal-konvenut Mallett fejn instab ħati ta' sewqan traskurat u talli b'konsegwenza ikkawża grieħi ta' natura gravi fuq Bugeja. Il-Qorti fis-sede Kriminali attribwiet ukoll ħtija lill-attriċi kif ukoll lill-Awtoritajiet konċernati;

Illi l-verżjoni tal-attriċi¹ fil-proċeduri kriminali kienet illi hija kienet timxi daqqa fuq il-bankina u daqqa tinzel. Tiftakar illi ftit qabel l-incident semgħet ħoss ta' xi żiemel u telgħet fuq il-bankina. Xehdet illi fil-post fejn seħħ l-incident bilfors trid tinzel minn fuq il-bankina għax "hemm xi arblu b'xi żewgħ tabelli li bilfors wieħed irid jinzel minn fuq il-bankina sabiex jgħaddi"². Waqt dawn il-proċeduri l-attriċi xehdet illi kienet miexja fid-direzzjoni tal-karozzi u ċjoe' b'dahrha lejn it-traffiku. L-attriċi tgħid illi kien hemm l-arblu u jista' jkun li niżlet taħt il-bankina meta seħħ l-incident. Tgħid li eżatt mal-bankina kienet timxi u ma kinitx toħroġ 'il barra għal nofs tat-triq. Pero' ma tiftakarx sew u lanqas rat il-karozza tal-konvenut qabel ma ħadet id-daqqa għaliex kienet gejjja minn warajha. Spjegat illi meta kien ikun hemm l-arbli fin-nofs u ma setgħetx tgħaddi kienet tinzel minn fuq il-bankina kemm taqbez l-arblu u terġa titla'. U qalet ukoll illi meta kienet tinzel minn fuq il-bankina ma kinitx tħares lura biex tara il-karozzi gejjin minn warajha;

Illi skond l-espert tekniku imqabbad fl-Inkjesta Magisterjali, Joseph Zammit³, taħt il-bankina bejn l-ispazju tal-bankina u l-ġenb tax-xellug ta' wara tal-karozza li kienet tinsab wieqfa kien hemm id-demmm kif ukoll bi dritt dan it-tiċpis 'il ġewwa fuq il-bankina jinsab arblu tad-dawl kif ukoll *stand post* tat-traffic signs imwaħħlin fuq il-bankina. 'Il ġewwa minn dawn l-arbli jinsab gandott mikxuf u

¹ Ara il-Proċess Verbal mehmuz mall-proċess a fol 88.

² Ara proċess fl-atti kriminali mehmuz mal-proċess a fol 16.

³ Ara Dok JZ fil-Proċess Verbal mehmuz mall-proċess a fol 11

fond madwar metru u ġo fih instabet għadira demm. Fil-fehema ta' Żammit, dan l-incident seta' ġara billi meta l-persuna milquta waslet fejn jinsabu imwaħħlin l-arbli fuq il-bankina li bejniethom ftit hemm spazju biex tgħaddi persuna, u għalhekk l-attriċi nizlet il-bankina waqt li kienet ġejja l-vettura u hemm ġiet milquta bin-naħa tax-xellug frontali tal-vettura, tkaxkret għal fuq il-bonnet tal-vettura, għattnet il-*windscreen* u spicċat fil-gandott;

Illi l-Awtorita' konvenuta, permezz ta' Dr Joseph Camilleri⁴, li huwa l-*manager legal support* fi hdan id-Direttorat għat-Toroq u Infrastruttura jixhed illi fejn seħħ l-incident, ma kienx hemm bankina iżda hemm numru ta' arbli tas-servizzi u kienu fuq ftit konkos li jagħmel parti mill-infrastruttura tal-arbli. Apparti dan, kien hemm ukoll *culvert* tal-ilma kemmxejn wiesa fuq in-naħa ta' ġewwa li kien hemm biex ikun jista' jiskula l-ilma tax-xita. Meta kienet ippjanata it-triq ma kinitx intiza li jgħaddu nies jimxu fuq id-dik in-naħa iżda biss biex jgħaddu s-servizzi;

Illi jkomppli jixhed li minn meta seħħ l-incident, saru diversi interventi f'din it-triq fejn fosthom ġie msaqqaf dan il-*culvert*. Dan ix-xogħol tlesta fil-2013. Saru ukoll *crash barriers* matul il-konkos kollu u dan tlesta fil-2010 bħala parti minn proġett kbir fejn ġew imqegħda *crash barriers* f'diversi toroq f'Malta, sabiex jekk vettura titlef il-kontroll ma tibqax niezla ġol-għelieqi. Huwa jikklassifika it-triq fejn seħħ l-incident bħala triq arterjali fejn fiha jgħaddu ammont kbir ta' vetturi għaliex tgħaqqad il-parti t'isfel ta' Malta mal-parti ta' fuq. Spjega ukoll il-linja bajda kontinwa matul it-triq kollha mhix karregġjata għar-roti iżda hija spazju fejn jekk xi vettura trid tieqaf għall-ġenb, din tkun tista'. Dan l-ispjazju huma kemmxejn wiesa' li kważi toqgħod vettura shiħa fih;

⁴ Fol 252.

Illi xehed ukoll il-Perit tal-Awtorita` konvenuta il-Perit David Vassallo⁵ li kkonferma illi fit-triq fejn seħħ l-incident hemm faxxa tal-*concrete* li fuqha kien hemm tabelli u arbli peress li dawn ma jistgħux jitwaħħlu fit-tarmac u kanal tal-ilma. Eventwalemnt, snin wara dan l-aċcident, il-*culvert* issaqqaf sabiex tiġi ffurmata bankina u ċjoe` ikun hemm wisa' *standard* bil-liġi (1.3m) biex ikun hemm bankina fejn wiehed jista' jimxi. Qabel ma kienx hemm bankina għaliex din it-triq ma kinitx intiza biex jimxu n-nies fiha. Spjega li mhux kull triq għandha bżonn bankina. Din hija triq arterjali u l-iskop tagħha ma kienx li jimxu n-nies fiha. Filfatt fuq in-naħa l-oħra tat-triq hemm bankina għax hemm iż-żona industrijali u hemm nies jaħdmu u li jridu jaċċessaw il-fabbriki. Il-Perit Vassallo ikkonferma illi il-linja bajda kontinwa mhix karregġjata għar-roti iżda sempliciment spazju fejn jistgħu jieqfu l-karozzi mingħajr ma jostakolaw il-karregġjati u t-traffiku għaddej;

Illi waqt l-Inkjesta Maġisterjali, il-verżjoni tal-konvenut kienet illi huwa kien ġej minn Paceville u kien fi triqtu lura lejn id-dar mid-direzzjoni ta' Santa Venera lejn H'Attard. Kien ilu minn xi nofs il-lejl hemm iżda ma kienx xorob ħlief tnejn *gin & tonic*. Fil-fatt mit-test tossikoloġiku, irriżulta illi huwa ma kienx xurban. Mallett jgħid illi waqt li kien qed isuq fil-karregġjata ta' barra, tant kien qed isuq bil-mod, illi kien hemm min daqqlu l-*horn*, u għalhekk biddel il-karregġjata u qaleb għal dik ta' ġewwa. Filfatt hu jgħid illi saq f'dak l-ispazju mhux karregġabbli. Ma nstabux *breakmarks* fuq il-post. L-incident seħħ hdejn it-tieni arblu wara l-*speed camera* għalhekk żgur ma setax kien isuq aktar minn 80 k.f.s għax kieku kienet taqbd u l-kamera;

Illi waqt dawn il-proċeduri, il-konvenut, permezz tal-affidavit tiegħu spjega kif biddel il-karregġjati. Jgħid illi kif ippożizzjona ruħu fil-karregġjata ta' ġewwa,

⁵ Fol 262.

ħares fil-mera tan-naħa tal-lemin sabiex jara jekk il-vettura ta' warajh kinitx skorrietu u minnufih ħass daqqa fuq quddiem tal-karozza tiegħu. Waqt il-kontrolli eżami ħareġ il-fatt illi l-gurnata ta' qabel ma seħħ l-incident, kien ilu xogħol mis-sitta ta' filgħodu sas-sagħtejn ta' wara nofs inhar, raqad sagħtejn u nofs u mar Paceville. Baqa' hemm sa xi s-sitta ta' filgħodu. Il-konvenut jispjega li ma rax lill-attriċi u l-ħabiba tagħha mexjin iżda nduna li laqat lil xi ħadd meta sema' ħoss u waqqaf il-karozza. L-incident kif ġara ma jafx għax dak il-ħin kien qed iħares fil-mera;

Responsabilita`

Illi peress li f'dawn il-proċeduri ġiet esebita mill-attriċi s-sentenza tal-Qorti tal-Maġistrati⁶ dwar l-incident mertu ta' din il-kawża, irid jingħad illi l-proċeduri kriminali u dawk ċivili huma separati u distinti minn xulxin⁷. Wara kollox l-artikolu 6 tal-Kap. 9 jirrikonoxxi li att delittwuz jista' jwassal għal żewġ azzjonijiet, waħda kriminali u l-oħra ċivili, li però jitmexxew indipendentement waħda mill-oħra. B'danakollu għalkemm il-proċeduri kriminali huma distinti u separati minn dawk ċivili, Qorti ta' ġurisdizzjoni ċivili tista' tirreferi għal dak deċiż f'kamp kriminali għall-fini tal-apprezzament tal-provi prodotti quddiemha, u s-sentenza hija prova li l-Qorti Ċivili tista' tqis u tikkunsidra. M'hemm xejn kuntrarju għall-esebizzjoni f'kawża ċivili ta' kopja ta' sentenza mogħtija mill-Qorti Kriminali fuq l-istess fatti, iżda l-ġudizzju f'sede penali jikkostitwixxi biss waħda mill-provi, għalkemm hi prova importanti. kienet approvat dak li qal il-ġurista **Laurent** fis-sens illi "si ritiene che il giudice civile può al bisogno attingere gli elementi della sua canonizzazione alle prove raccolte in

⁶ Fejn kif fuq ingħad, il-konvenut instab hati ta' sewqan negligenti u li kkaguna griehi fuq il-persuna ta' Doris Bugeja.

⁷ Maurice Meli Bugeja pro et noe vs. Francis Vella

procedimento penale⁸”. Għalkemm din il-Qorti mhijiex ser tibbaża d-deciżjoni tagħha fuq is-sentenza tal-Qorti tal-Maġistrati bħala Qorti ta’ Ġudikatura Kriminali, iżda ċertament sejra tagħti qies tagħha bħala waħda minn hafna provi oħrajn li tressqu quddiem din il-Qorti;

Illi fuq l-iskorta tal-ġurisprudenza kostanti in materja, il-kejl li bih jehtieg li tiġi meqjusa l-materja ta’ responsabilita’ jibqa’ dak tad-determinazzjoni ta’ x’kienet il-kawża prossima u mmedjata tal-incident u x’kien il-fatt determinanti li pprovokah. Sabiex il-Qorti tasal għal min hu responsabbli għall-incident in kwistjoni, jehtieg illi jiġu nvestigati l-punti mportanti ta’ kif seħh l-att dannuż;

Illi l-attriċi ammettiet diversi drabi illi hi u miexja u tiltaqa’ ma’ arbli fi triqitha u ma setgħetx tghaddi, kienet tinzel minn fuq il-bankina sakemm taqbeż l-arbli u terġa titla’ fuq il-bankina. Hu ċar li kemm il-*pedestrian*, kif ukoll ix-xufier, għandhom drittijiet u responsabilitajiet bħala utenti tat-triq u kull wieħed minnhom kien bil-liġi obligat li josserva r-regolamenti li jinkombu fuqu biex jiġi assigurat illi fl-*esercizio* tad-dritt tagħhom li jużaw it-triq ma jagħmlu xejn biex ifixklu lil haddieħor l-użu legittimu tal-istess triq. Meta jkun hemm nuqqas, sew jekk tal-*pedestrian*, sew jekk tas-sewwieq, temani r-responsabilita’ għall-akkadut. Minn dan trid tiġi evalwata l-*responsabilità* u l-*eventuali* responsabilita’ għas-sinistru;

Illi fil-*Highway Code* iwissi lill-*pedestrians*, “When stepping off a footpath look towards oncoming traffic. Do not make a sudden dash into the carriageway”.⁹ Pedestrian għandu dejjem ikun attent meta juża’ t-triq u jagħmel l-*almo* tiegħu

⁸ ara Xuereb vs. Micallef, deciża fis-26 ta’ Novembru, 1923; Il-Prim’Awla tal-Qorti Ċivili fil-kawża **Briffa vs. Abela**, deciża fit-28 ta’ Marzu, 2003; Schembri vs. Portelli Q.A., 31.05.2013.

⁹ Ara wkoll sentenza fil Vol. XXXV, P.IV, p.1157.

biex jiġu evitati incidenti, anke jekk għandu d-dritt favur tiegħu¹⁰. Skont l-awtur awtorevoli il-**Gibb**, “Evidence to the effect that the plaintiff kept watch for vehicles approaching in the rear by turning and looking back would clearly indicate that he exercised due care for his safety. However, the fact that he did not turn and look back while walking along the highway is not evidence of negligence, since it is the duty of overtaking traffic to avoid the overtaken”¹¹;

Illi skont iċ-**Charlesworth**,

9-289 Pedestrians have a right to walk in the carriageway, even if infirm, and are entitled to the exercise of reasonable care on the part of drivers... However the duty is not all one way and paragraphs 187-211 of the Highway Code require pedestrians, *inter alia*, to use the footpath where possible; keep a proper lookout when crossing the road; and to walk on the right where no footpath is provided. Pedestrians compelled to walk on the road should preserve single file; wear or carry items that assist visibility; take particular care of young children; and if in a large group, keep to the left, with look-outs to front and back.

9-290 Despite the failure to comply with some of these common-sense provisions of the Highway Code, it has been held that it was not necessarily contributorily negligent for a pedestrian to walk on the nearside of a country road, namely with his back to oncoming traffic.¹² However, a robust approach has now been made by the Supreme Court of South Australia, where liability was apportioned 70 per cent to 30 per cent in favour of the pedestrian plaintiff, who had been struck by the motorist from behind, whilst walking along the ‘wrong’ side of the road with his back to approaching traffic, in bright sunlight¹³.

9-291 Although a pedestrian is entitled to walk along the carriageway, he is only entitled to the exercise of reasonable care

¹⁰ Ara s-sentenzi Formosa & Ċamilleri Ltd. et noe vs. Joseph Ċamenzuli, P.A., 26.04.2001 u Stefan Bonello vs. Ċarmelo Abela, P.A., 21.10.2002.

¹¹ Andrew Dewar Gibb, *The Trial of Motor Car Accident Cases*, Section 151, page 108, 2nd edition, 1938

¹² Kerley v Downes, 1973, R.T.R. 188; Parkinson v Parkinson, 1973, R.T.R. 193 C.A. See also Powell v Phillips, 1972, 3 All E.R. 864

¹³ Evers v Bennett, 1983 31 S.A.S.R. 228

on the part of drivers of vehicles. If therefore, there is a pavement or footpath, the driver of a vehicle, driving at reasonable speed and keeping a proper lookout, may reasonably expect that a pedestrian, who is not crossing the road, will be walking on the footpath. So, if a collision occurs, especially at dusk or in the dark, the pedestrian's claim may fail on the ground that there is no negligence on the part of the driver.¹⁴ However, a driver was held to have been negligent when his vehicle's external wing mirror struck and injured a pedestrian who had been standing on the pavement's kerb¹⁵. Indeed, the Court of Appeal expressed the view that such a pedestrian was not guilty of any contributory negligence, even if she had leaned outwards over the roadway or had had her back to the traffic or, even, had gone an inch or two on to the road itself."¹⁶

Illi l-kazijiet appena esposti għandhom iservu ta' gwida, iżda mhux bħala xi prinċipji dottrinarji, għaliex iktar minn f'kull haġa oħra, f'materja ta' traffiku kollox jiddependi miċ-ċirkostanzi partikolari ta' kull każ. Il-Qorti tħoss li tenut kont tad-dinamika tal-inċident, l-attriċi ma tahti xejn għall-inċident, anke jekk messha kienet aktar kawta meta niżlet minn fuq il-medda tal-konkrit li kienet miexja fuqha fil-gemb tat-triq. Dan tenut kont li meta għamlet din il-manuvra ma rifsitx fuq il-parti karregġjabbli tat-triq iżda f'parti segregata permezz ta' linja bajda kontinwa – parti li ingħad li hija *bicycle lane* għalkemm ma kien hemm l-ebda senjeletika li turi dan - u għalhekk ma kellhiex tistenna li ssib vettura warajha;

Illi a rigward tal-konvenut Mallet, “Jigi rilevat li sewwieq ikun ikkontribwixxa għall-inċident jekk ma jkunx żamm “proper lookout”¹⁷. “...hu anke dmir ta' sewwieq li jżomm dak li komunikament tissejjaħ “a reasonable lookout” liema

¹⁴ Tidy v Battman, 1934, 1 K.B. 319; Scott v M'Intosh, 1935 S.C. 1996; and Pace v Richards & Draper, 1920, unreported, set out in Tart v G.W. Chitty & Co 1933 2 K.B. 453

¹⁵ Chapman v Post Office, 1982 R.T.R. 165, C.A.

¹⁶ Charlesworth On Negligence, 9th edition, 1997, page 759

¹⁷ Godfrey Ciangura vs. Carmen German, P.A., 03.07.2008.

dmir iġib miegħu li s-sewwieq jara dak li jkun raġonevolment viżibbli.”¹⁸ Min ma jarax li raġonevolment għandu jara, jfisser li ma kienx qed iżomm *a proper lookout*”;

Illi “*keeping a proper lookout means more than the looking straight ahead – It includes awareness of what is happening in one’s immediate vicinity. A motorist should have a view of the whole road from side to side and, in the case of a road passing through a built up area, of the pavements on the side of the road as well.*”¹⁹;

Illi sabiex xufier ta’ vettura jiskansa ruħu minn addebitu ta’ htija jrid juri li hu ġie rinfaccjat minn sitwazzjoni inevitabli li ssorprendietu. Il-konvenut ma ġieb l-ebda prova li l-attriċi holqitlu emergenza subitanea. Minkejja li kien qiegħed isuq fi triq wiesa u, f’dik il-parti, dritta, b’żewġ karregġjati fil-istess direzzjoni, f’temp bnazzi u bl-art xotta, huwa daħal fi spazju fejn lanqas kien suppost qiegħed u hu stess jammetti illi ma indunax li qabeż il-linja bajda kontinwa għaliex dak il-ħin kien qed iħares fil-mera. Ċertament ma kienx qiegħed iżomm *a proper lookout*.

Illi l-Awtorita` konvenuta ssostni illi t-triq kienet mibnija skont ir-regolamenti applikabbli; li m’għandha l-ebda obbligu li tipprovdi bankini fi triq arterjali bħalma hi dik fejn seħħ l-incident; li dik in-naħa tat-triq ma kinitx intiża għall-mixi u għalhekk ma kellha l-ebda obbligu tara illi kienx hemm wisa’ biżżejjed fejn wieħed jimxi jew le; l-ixkaffa tal-konkrit li kien hemm fil-ġemb tat-triq fejn kienet miexja l-attriċi ma kinitx bankina imma kienet biss konstruwita għas-servizzi fit-triq, bħas-senjeletika. Il-Qorti, bir-rispett kollu, ma tistax taċċetta dan l-argument. Ma kien hemm l-ebda sinjal li jipprojbixxi l-*pedestrians* li jgħaddu minn hemm. L-Awtorita` targumenta li m’hemmx bżonn li tagħmel twissijiet

¹⁸ Dr Louis Bianchi noe vs. Michelle Ċassar, P.A., 06.11.1988.

¹⁹ Newhaus N.D. vs. Bastion Insurance Co. Ltd., 1968, (1) SA 398 (A) f’405H-406A.

appożiti; bħalma m'hemmx bżonn li tagħmel double yellow line f'kantuniera biex vetturi ma jiparkjawx u ma jieqfux hemm; u bħalma m'hemmx għalfejn issir twissija biex wiehed imur jimxi f'xi autostrada; għaliex is-sens komun jiddetta li ma jkunx prudenti li tagħmel dan. B'danakollu, dan l-argument ma jregix meta għandek faċilita` li mad-daqqa t'għajn, għall-utent ordinarju tat-triq, li ma jkunx espert tal-infrastruttura tat-toroq, jidher li hi bankina. F'sitwazzjoni bħal din, l-awtoritajiet kompetenti għandhom id-dmir li jagħmlu twissija idoneja, għaliex huma wkoll għandhom id-dmir li jipprovdu ambjenti pubbliċi u partikolarment toroq li jkunu sikuri għall-utenti kollha tagħha; l-istess bħalma l-employer hu fid-dmir li jipprovdi post sikur tax-xogħol għall-impjegati tiegħu u jaħseb ukoll imqar għan-nonkuranza momentarja li l-monotonija inkella l-għejja tax-xogħol iggib magħha. Biex tghaxxaqha maġemb il-“bankina” kien hemm ukoll gandott li ċertament kien ta' periklu għall-*pedestrians* u li probabilment kompli jaggrava d-danni li ssubiet l-attriċi, li, *sopra corna le bastonate*, wara li sfat investita mill-vettura tal-konvenut Mallett, waqgħet fil-gandott li kien metru fond;

Għaldaqstant din il-Qorti ssib lill-konvenut Mallett prinċipalment responsabbli għall-incident fil-proporzjon ta' 90% filwaqt li l-**Awtorita` għat-Transport f'Malta** hija wkoll responsabbli, għad li fi grad ferm inqas, u ċjoe` 10%;

Likwidazzjoni ta' danni

Damnum Emergens

Illi għal dak li jirrigwarda id-*damnum emergens* l-attriċi rressqet numru ta' rċevuti²⁰ li jikkonsistu f'mediċini u tobba bil-valur komplessiv ta' €312.06 liema

²⁰ Fol 51 -

ammont ma ġiex ikkonstestat mill-parti l-oħra. Għaldaqstant il-Qorti tillikwida danni taħt dan il-kap għall-ammont ta' €312.06;

Lucrum Cessans

Illi meta ddaħlet l-isptar, l-attriċi kienet qed issofri minn ġrieħi gravi u saħansitra kienet fil-periklu tal-mewt. Xi ġimgħa wara li seħħ l-inċident, l-attriċi kienet għadha disorjentata u konfuża, ma għarfitx fejn kienet u lanqas setgħet tagħraf il-qraba ta' madwarha. Irrizulta illi kien hemm xi tbenġil fil-moħħ u li kien hemm demm miġbur bejn il-moħħ u bejn l-iskutella tar-ras u kien evidenza li kien hemm *head injury*.²¹ Konsegwenza tal-għejja fil-moħħ seta' jirrizulta li wieħed ma jimxix kostanti (unsteady) u jkollu problema ta' koordinazzjoni fil-mixi. Kellha ukoll ħsara fix-xewka tad-dahar;

Illi llum il-ġurnata l-attriċi tilmenta minn uġiġħ; m'għadhiex persuna attiva u tbat biex timxi. Bilqegħda twegġa' u tħossha skomda ħafna u tbat ħafna biex titla' t-taraġ. Ma tistax tiċċaqlaq u tagħmel movimenti liberi għaliex tħoss pressjoni u għafsa fuq daharha. Ma tistax titbaxxa, issofri bi sturdamenti u uġiġħ ta' ras u ttitlef ukoll il-bilanċ;

Illi l-attriċi tgħid illi faċendi tad-dar ma tistax tagħmel u jkollha bżonn l-għajjnuna ta' żewġha u binha. Tħoss li ma baqalhiex il-ħajja li kellha qabel u l-kwalita' ta' ħajja naqset drastikament. Anke mill-lat estetiku, ma tistax timxi dritt u kull moviment hu bilmod;

Illi fin-nota ta' sottomissjonijiet tagħha, l-attriċi tgħid illi tbat minn ansjeta' u

²¹ Kif giet iċċertifikata minn Dr Josianne Aquilina – a fol 96.

danni permanenti psikoloġiċi li mhumiex kwantifikabbli b'ċifri. Izda ta' dan, l-attriċi qatt ma talbet il-ħatra ta' espert mediku f'dan il-qasam sabiex jeżaminaha u hekk il-Qorti jkollha parametri ma xhiex timxi. Għaldaqstant, il-Qorti ma tistax tillikwida danni f'dan is-sens;

Paga

Illi l-attriċi hija mara tad-dar. Meta l-vittma ta' incident ma tkunx taħdem bi qligħ fiż-żmien li l-incident iseħħ, il-prattika hi li jingħata valur għax-xogħol tad-dar li hija tkun tagħmel u li dan il-valur jintrabat minn tal-anqas mal-paga minima li tkun tghodd għal dak iż-żmien²²;

Illi l-paga minima fl-elfejn u tmienja kienet ta' mija u tnejn u erbgħin Ewro u disgħa u tletin ċenteżmu (€142.39) fil-gimgħa.²³ Fit-2019 telgħet għal €175.84 fil-gimgħa. Il-paga minima medja mid-data tal-incident sal-lum hija ta' €159.12 u ċjoe' €8,273.98 fis-sena;

Multiplier

Illi l-attriċi fiż-żmien tal-incident kellha 49 sena. Għalhekk din il-Qorti se taddotta multiplier ta' 13-il sena²⁴;

Rata ta' Dizabilita`

Illi l-periti mediċi eżaminaw lil attriċi fit-22 ta' April 2016 u raw li ċ-ċikatriċi fuq l-innieher kienet fieqet sew u ma kien hemm l-ebda problema fl-għonq. Rigward

²² 8.03.2012. 8 P.A. 30.11.2001 fil-kawża fl-ismijiet Emanuel Schembri v David Tanti.

²³ S.L 452.71 - National Minimum Wage National Standard Order.

²⁴ Issir referenza għal-iskeda utilizzata fis-sentenza *Anthony Azzopardi et vs Awtorita' dwar it-Transport ta' Malta*, deċiża fit-8 ta' Marzu 2012.

il-mixi tal-attriċi kellha problema fejn waħda mis-saqajn kienet qed tħokk ma' wara tas-sieq l-oħra kull xħin timxi u kien hemm bżonn tħares lejn il-pass tagħha biex tkun kapaċi timxi sew. Kien hemm xi ftit tbandil iżda kienet kapaċi tirroranga l-bilanċ tagħha. Il-periti mediċi kkonkludew illi l-attriċi garrbet griegħi gravi u anke kellha ksur f'diska vertebrali (L2). Kienet qed tbatu minn ugiġħ fil-parti t'isfel tad-dahar, sturdamenti, ċikatriċi fuq imneħirha, u problemi ta' bilanċ kif ukoll ugiġħ fl-ispalla tal-lemin. Għalhekk attribwixxew 1% diżabilita' għaċ-ċikatriċi fil-wieċ, 8% għal-ugriġħ fil-parti t'isfel ta' daharha, 10% għal-sturdamenti u problemi fil-bilanċ, b'rata totali ta' diżabilita' ta' 18%;

Waq t-iskussjoni, Mr Abela spjega illi attribwixxew 8% diżabilita rigward l-ugriġħ fid-dahar għax ħadu in konsiderazzjoni il-problemi futuri li jista' jkollha bħal ugiġħ li jmur għall-agħar minħabba l-ksur li kellha għaliex il-probabilita' illi xi ħadd b'dan it-tip ta' ksur hija illi l-ugriġħ jibqa' fit-tul;

Illi rigward l-10% għal-sturdamenti u bilanċ użaw il-linji gwida tal-MBE. Attribwixxew id-diżabilita ta' 18% u mhux 19% għaliex huma għamlu *weighed average* u skond il-linji gwida li użaw, jekk ikollok rata ta' diżabilita' ta' 19% f'partijiet diversi tal-gisem, il-persentaġġ ta' diżabilita' jaqa' għal 18%;

Weighted Average

Illi l-legislatur Malti ma jagħti l-ebda ħjiel dwar kif għandha tiġi mkejġla ddiżabilita' u għalhekk din iħalliha f'idejn il-Qrati tagħna li kull darba jkollhom komputu iebes fir-rigward. "Għaldaqstant, id-diżabilita' totali trid tiġi kkunsidrata in relazzjoni għal persuna, bħala entita' fiżika waħda mingħajr ma jiġi prezunt li l-multipliċita' ta' debilitajiet jiġu komputati kompleksivament sabiex toħroġ id-diżabilita' reali li wieħed ikun sofra minnhom. Difatti, jekk il-

persentaġġi jiġu magħduda flimkien, wieħed jista' jasal għall-konklużjoni assurda li f'xi każijiet ikun hemm debilita` permanenti ta' aktar minn mija fil-mija”²⁵ Huwa prinċipju stabbilit fil-gurisprudenza tal-Qrati tagħna li f'każ bħal dan, għandu jiġi applikat il-kriterju tal-*weighted average*. Dan ifisser li meta l-Qorti tgħaddi biex tikkomputa d-dizabilità permanenti totali, din trid tiġi kkunsidrata fir-rigward tal-persuna fiżika sħiħa mingħajr ebda preżunzjoni a priori li l-multiplicità ta' feriti jiġu kkomputati komplessivament.²⁶ Bil-*weighted average* jittiehed bilanċ tar-rizultanzi tal-esperti mediċi biex dan ikun jirrifletti aħjar is-sitwazzjoni reali tad-danneġġat.²⁷ Dak li jrid jiġi stabbilit mhuwiex il-grad ta' inkapaċità fis-sens purament mediku, iżda l-effetti li l-ħsara personali għandha fuq il-qligħ jew il-ħidma tal-attur danneġġat.²⁸ Il-Qorti ma tara l-ebda raġuni l-għala għandha tiddiskosta ruħha mill-*weighted average* ta' 18% kif imkejja mill-espert mediku;

Lump Sum Payment

Illi kif ġja` ngħad f'sentenzi oħrajn ippronunzjati minn din il-Qorti kif preseduta “mhix sejra, kif soltu jsir, tagħmel tnaqqis minħabba li qiegħda tingħata lump sum. Tnaqqis bħal dan kien jagħmel sens sa ftit tas-snin ilu meta l-banek kummerċjali kienu jagħtu sa madwar 5% għal depożiti fissi. Li kien ifisser li f'ċerti każijiet, il-vittma kienet tieħu permezz tal-imgħax, somma ekwivalenti għall-paga li kien ikollha li kieku ma seħx l-incident; u fl-aħħar mill-aħħar tibqa' bis-somma kapitali f'idejha. Dan iżda mhuwiex il-każ fiż-żminijiet tal-lum, fejn l-imgħax huwa prattikament negligibbli, u l-kapital ikollu “jittiekel”; fi kliem

²⁵ Spiridione sive Dione Zammit v Mario Bonello, PA 30.03.2017.

²⁶ Degiorgio v De Crema, P.A., 28.01.2004, u Josef Farrugia v Thomas Tanti, P.A., 07.07.20014.

²⁷ Ċassar Pulliċino noe et v Xuereb et., P.A., 20.02.2009.

²⁸ Frendo v Čačhia, P.A., 20.04.2009.

ieħor jiġi kkunsmat.”²⁹ Dan jgħodd ħafna iktar f’ dan il-każ seħħ ħdax-il sena ilu;

Illi a bażi tas-suespost, il-lucrum cessans għandu jiġi kkalkolat bil-mod segwenti:

€8,273.98 x 13 x 18% = €19,361.11;

Ghaldaqstant:

Damnum emergens = €312.06.

Lucrum cessans = €19,361.11.

Total tad-danni = €19,673.17.

Decide

Għal dawn il-motivi, il-Qorti:

1. Tilqa’ l-ewwel talba billi tiddikjara u tiddeċiedi illi ż-żewġ konvenuti huma unikament responsabbli għall-incident awtomobilistiku li seħħ nhar is-26 ta’ Lulju fi Triq is-Sebħ, Qormi kif fuq riferit, il-konvenut Tano Sam Mallett fil-proporzjon ta’ 90% u l-**Awtorita’ għat-Transport f’Malta fil-proporzjon ta’ 10%**.
2. Tilqa’ t-tieni talba billi tiddikjara illi konsegwenza ta’ l-aġir tal-konvenut Mallett, l-attriċi sofriet danni.
3. Tilqa’ t-tielet talba billi tillikwida d-danni kollha sofferti mill-attriċi fis-somma ta’ €19,673.17.
4. Tikkundanna lill-konvenut Mallett sabiex iħallas lill-attriċi schemu mill-ammont hekk likwidat u ċjoe` €17,705.85 u tikkundanna lill- **Awtorita’ għat-Transport f’Malta thallas schemha mill-ammont likwidat u ċjoe`**

²⁹ Trevor Grech vs Lawrence agius – Qorti Ċivili, Prim’Awla, 17 ta’ Ottubru 2018

€1,967.32 Bl-ispejjes, kompriżi dawk tal-ittra uffiċjali tat-8 ta' Ġunju 2008, tas-26 ta' Marzu 2012 u tat-22 ta' Marzu 2013 a kariku tal-konvenut Mallett, għajr l-ispejjeż tal-Awtorita` konvenuta li jibqgħu a kariku tal-attriċi.

Moqrija.

ONOR. IMĦALLEF
GRAZIO MERCIECA